

సిపిఐ(ఎం-ఎల్) కేంద్రకమిటీ ప్రకటన

బిజెపి నిరంకుశ ఫాసిస్టు పోకడలకు ఐదు రాష్ట్రాల

అసెంబ్లీ ఎన్నికలు ఒక చెక్ కాగలవు

ఐదు రాష్ట్రాలలో - కేరళ, తమిళనాడు, బెంగాల్, అస్సాం, పుదుచ్చేరిలలో అసెంబ్లీ ఎన్నికలు పాలకవర్గ పార్టీల అధికార పెనుగు లాటకు అద్దం పట్టాయి. బిజెపి కేంద్రంలో రెండవసారి అధికారంలోకి వచ్చాక దాని హిందూమతతత్వ ఎజెండాను, ఒకే దేశం, ఒకే మతం, ఒకే భాష అన్న ఉన్మాదపూరిత నినాదాలను మూడు రాష్ట్రాల ఓటర్లు తిప్పికొట్టారు. కాంప్రడార్లకు - కార్పొరేట్లకు ఊడిగంజేయడానికి, సామ్రాజ్యవాద విధానాలకు జోహాకుందారుగా ఉండటానికి తన నిరంకుశ, ఫాసిస్టు పద్ధతులను రంగం మీదికి తెచ్చిన బిజెపికిది ఒక చెంప పెట్టులాంటిది. ప్రజాస్వామిక విలువలన్నిటినీ తుంగలో తొక్కిన బిజెపి, ఇతర రాష్ట్రాలలో బిజెపియేతర ప్రభుత్వాలను కూలద్రోయడానికి చేసిన, చేస్తూ వున్న కుట్రలకు, హిందూయేతర మతాలకు చెందిన ప్రజల మనోభావాలను దెబ్బతీసి హిందూ మతాధిక్యతను చాటుతూన్న అధిక్య రాజకీయాలకు, ఉన్మాద పూరిత మతతత్వానికి ఈ అసెంబ్లీ ఎన్నికల ఫలితాలు ఖచ్చితంగా ఒక చెక్ అవుతాయి.

పార్లమెంటరీ డెమోక్రసీగా - ఏదో వున్న దానిని గూడ లెక్కచేయకుండా పార్లమెంటులో చేసిన ప్రజావ్యతిరేక, కార్మిక-కర్షక వ్యతిరేక చట్టాలన్నిటికీ ఢిల్లీ సరిహద్దులలోను, ఇతర ప్రాంతాలలోను జరుగుతూన్న ప్రజాందోళనలు; స్టీల్ పరిశ్రమను ప్రైవేటీకరిస్తామన్న అహంకార పూరిత చర్యకు కార్మికవర్గం, మధ్యతరగతి వర్గాలు చేస్తున్న ఆందోళనలు - ఇప్పటికే ఒక చెక్ గా మారాయి. ఈ ఎన్నికల ఫలితాలు మరింత మంచి చెక్ కాగలవు.

ఫాసిస్టు ధోరణులు చెల్లవు. ఫాసిజాన్ని భారత ప్రజలపై రుద్దడం సామ్రాజ్యవాదులకు జోహాకుం అనే ఏ పార్టీకి భారతదేశంలో సాధ్యం కాదు. మతోన్మాదాన్ని ధిక్కరించి మత సామరస్యానికి పట్టం గట్టిన బెంగాల్, కేరళ, తమిళనాడు ఓటర్లు అభినందనీయులు. అదే సందర్భంలో ప్రస్తుతం అధికారంలోకి వచ్చిన తృణమూల్ నిరంకుశత్వ ఆగడాలను బెంగాల్ ప్రజలు విస్మరించరు. పెద్ద ప్రమాదాన్ని తిప్పికొట్టిన ప్రజలు స్థానిక ప్రమాదాన్ని గూడ తిప్పికొట్టి లౌకిక, ప్రజాస్వామిక విలువలను నిలబెడతారు. బెంగాల్ వైపు అన్ని భాషల, జాతుల ప్రజలు ఎదురుచూచే రోజు రాకపోదు.

తమిళనాడులో జయలలిత మరణానంతరం గవర్నర్ ని అడ్డంబెట్టుకొని ఏఐడిఎంకెలో చిచ్చు పెట్టి తమిళ రాజకీయాలలో స్థానం పొందడానికి బిజెపి చేసిన కుట్రను తమిళ ప్రజలు గమనిస్తూనే వున్నారు. మతాతీత లౌకిక భావాలను, హేతువాద భావాలను తమిళ ప్రజలు విడనాడరనే ఆశను ఈ అసెంబ్లీ ఎన్నికల్లో వారిచ్చిన తీర్పు కలిగిస్తున్నది. అయితే భారత కాంప్రడార్ బూర్జువా వర్గానికి, సామ్రాజ్యవాద విధానాలకు డిఎంకె తలొగ్గకుండా తమిళ ప్రజలు జాగరూకులై వుండవలసే వుంటుంది.

కేరళలో గత విడత పరిపాలించిన వారిని మరో విడతలో ఎన్నుకోకపోవడం కేరళ ప్రజల ఆచారంగా వుందనే మాటలెలా వున్నా, గత పాలనా వైఫల్యాలపైనే ఓటర్లు స్పందిస్తున్నారనుకోవాలి. కోవిడ్, వరదలు కల్పించిన అత్యంత దారుణ పరిస్థితిలో ఆ ప్రభుత్వం తీసుకొన్న చర్యలు ప్రజలకు సంతృప్తినిచ్చాయనే వాస్తవాన్ని అందరూ గుర్తిస్తున్నారు. అయితే బడాబూర్జువా విధానాలను, సామ్రాజ్యవాద విధానాలను ఆ బూర్జువా చట్రంలో కూర్చొన్న కామ్రేడ్స్ వ్యతిరేకించలేరు. చట్రానికి బయట వున్న విప్లవకారులే ఎప్పటికయినా వ్యతిరేకించి ఓడించగలుగుతారనే వాస్తవాన్ని కేరళ ప్రజలు గమనించలేనంత చైతన్యహీనులు కాదు.

పుదుచ్చేరిలో కిరణ్ బేడి లెఫ్టినెంట్ గవర్నర్ గా, బిజెపి కార్యకర్తగా చేసి పెట్టిన పథకం తాత్కాలికంగా నెరవేరింది. కొత్త కాపురంలో ఎవరు పెద్దగా వుండాలనే తగవు మొదలైంది. పుదుచ్చేరిలో గూడ బిజెపి కుట్రలు ఎంతో కాలం సాగవు. బిజెపి కూటమిలో కాంగ్రెస్ అభ్యర్థులే ఎక్కువ మంది గెలవటాన్ని బట్టి ఇది స్పష్టమవుతోంది.

అస్సాంలో గూడ కొత్త ప్రభుత్వానికి ఎన్ డిఎల్ ఏ పార్టీ నాయకుడు ముఖ్యమంత్రి కావాలనే తగవులు మొదలయ్యాయి.

మొత్తంగా చూస్తే అసెంబ్లీ సభ్యులను కొనడం ద్వారా రాష్ట్ర అసెంబ్లీలను పడగొట్టడానికి వీల్లేని ఆధిక్యతను బెంగాల్, తమిళనాడు, కేరళ ప్రజలు యిచ్చారు. కానీ కేంద్రంలోని బిజెపి ఏదో ఒక సాకుతో ఈ ప్రభుత్వాలను సాఫీగా సాగనియ్యకపోవచ్చు. బిజెపి తన పుట్టుకతోనే ఉన్నాదంతో పుట్టింది. ఈ ఉన్నాడాన్ని ఎదుర్కోవాలంటే ప్రజానుకూలంగానూ, నిజమైన లౌకిక, ప్రజాస్వామ్య విధానాలతోనూ, సమాజ మార్పు కోసం కృషి జేస్తున్న చిన్న, పెద్ద రాజకీయ ఎగర్డ్లను, విప్లవశక్తులను ఆమోదించే తత్వాన్ని ఈ ప్రభుత్వాలు అలవరచుకోవాల్సివుంది. బెంగాల్, కేరళ, తమిళనాడుల్లో ముస్లిం మైనారిటీలు, ప్రాంతీయ, భాషా మైనారిటీలు, దళిత ప్రజలు చూపించిన పరిణితిని ఈ మూడు ప్రభుత్వాలు చూపించాలి.

ఏది ఏమైనా నూతన ప్రజాతంత్రం కోసం, సోషలిజం కోసం, శ్రామికవర్గ ఆధిక్యత కోసం నిశ్చయాత్మకంగా, నిర్మాణాత్మకంగా కృషి చేయవలసిన బాధ్యత మరింతగా విప్లవపార్టీల మీద వుండనే వుంది.

విశ్వం

ప్రధాన కార్యదర్శి,

కేంద్ర కమిటీ, సిపిఐ (ఎం-ఎల్)